

Hulusi KILIÇ:

"Türkiyə-Azərbaycan münasibətlərinə xələl gətirmək cəhdləri uğursuzluğa məhkumdur"

"Bəzi media orqanları və fərdi sosial media istifadəçiləri tərəfindən Türkiyə Prezidenti Rəcəb Tayyib Ərdoğanın guya həlak olan erməni əsgərlərinin ailələrinə, eləcə də Ermənistan cəmiyyətinin ehtiyacı olan təbəqələrinə 10 milyon dollar maliyyə yardımı ayırmaq qərarı ilə bağlı yayılan iddialar tamamilə əsassızdır. Bu cür dezinformasiya Türkiyə-Azərbaycan münasibətlərinə xələl gətirməyə yönəlib".



Bu barədə Türkiyənin Azərbaycandakı sabiq səfiri, İMZA Sosial İnkişafa Dəstək İctimai Birliyinin Türkiyədəki nümayəndəsi və TADİV Fondunun İdarə Heyətinin üzvü

Hulusi Kılıç AZƏRTAC-a verdiyi müsahibədə bildirib.

Onun sözlərinə görə, sarsılmaz olan Türkiyə-Azərbaycan ittifaqı qardaşlıq və dostluq kimi güclü tarixi təmələ malikdir. Kılıç əlavə edib: "Ölkələrimiz arasındakı münasibətlər dünyada misilsizdir. Müəyyən dairələrin yaydığı dezinformasiya Ankara ilə Bakı arasındakı birliyə paxıllıqdan qaynaqlanır və uğursuzluğa məhkumdur. Əminəm ki, Türkiyə Azərbaycanın maraqlarına zidd heç bir addım atmayacaq. Biz bir millət, iki dövlətik".

Sabiq səfir ictimaiyyəti yalan məlumatlara inanmamağa çağırıb.